



QORTI ĊIVILI PRIM'AWLA

ONOR. IMĦALLEF TONI ABELA LL.D.

Seduta ta' nhar il-Ħamis, 26 ta' Ġunju, 2020

Numru 3

Rikors Numru 791/07TA

Valhmoor Borg (Import/Export) Ltd (C3062)

vs

Slais Co. Ltd.

Il-Qorti:

Rat ir-Rikors maħluf tas-Socjeta` Attrici pprezentat fl-24 ta' Lulju 2007 u maħluf fl-istess data minn David Borg in rappresentanza tal-istess Socjeta` Attrici li permezz tiegħu talbet is-segwentanti:-

- “1. Fit-2 ta' Settembru 2006 l-esponenti ordnat minghand is-socjeta` intimata *circa* tlethax (13)-il tunnellata ta' laham għall-prezz ta' ħames Liri ta' Malta u ħamsa w erbghin centezmu (Lm5.45)-il kilo. Din il-merkanzija kellha tiġi importata mill-Brazil u kellha tkun konformi mal-liġijiet u r-Regolamenti Maltin u Ewropej sabiex tkun tista' tinbiegħ f'Malta. Il-partijiet ftehm u dwar din l-ordni u dwar it-termini tal-pagament hekk kif jidher mid-dokument hawn anness u mmarkat Dok. 1;
2. Sussegwentement fl-20 ta' Dicembru 2006, u skond l-imsemmi ftehim, is-socjeta` esponenti ħallset lis-socjeta` intimata depożitu fuq

- il-konsenja miftehma ta' wiehed u għoxrin elf, mitejn u ħamsa u ħamsin Liri ta' Malta (Lm21,255)(Dok. 2);
3. Fit-22 ta' Jannar 2007 is-soċjeta` rikorrenti ħallset lil dik intimata s-somma ta' disgħa w erbghin elf, ħames mija u ħamsa u disgħin Liri ta' Malta (Lm49,595) rappreżentanti l-bilanċ li kien fadal fuq il-prezz miftiehem (Dok. 4);
 4. Fis-6 ta' Frar 2007 is-soċjeta` intimata ikkonsenjat lis-soċjeta` rikorrenti fis-sede tagħha Pinto Cold Stores, Marsa, il-merkanzija konsistenti f'erba' mija u tmienja u ħamsin (458) kaxxa li jiżnu biss disat elef, tmien mija u disgħa u tletin punt ħames kilogrammi li s-soċjeta` rikorrenti kienet ħalset għalih, u dan skond ma jidher mir-riċevuta hawn annessa u mmarkata Dok. 5;
 5. Il-prezz ta' din id-differenza, cioè il-prezz ta' tlett elef, mija u sittin pnt ħames kilogrammi (3160.5kg) ta' merkanzija, ġie debitament rifiuż lis-soċjeta` rikorrenti u dan kif jidher minn Dok. 6;
 6. Fit-13 ta' Marzu 2007, uffiċjali mid-Dipartiment tas-Saħħa, wara ispezzjoni tal-merkanzija in kwistjoni ġewwa l-cold stores tas-soċjeta` rikorrenti, issiġillaw u qabdu mitejn u tmienja u erbghin (248) kaxxa, cioè ħamest elef, wiehed u tmenin punt ħamsa w għoxrin kilogramma (5081.25kg) ta' laħam għar-raġuni li allegatament għandhom tikketti foloz (Dok. 7A). Din il-merkanzija għadha hekk maqbuda fil-cold stores tar-rikorrenti sa llum u kif jidher mill-anness Dok 10A is-soċjeta` rikorrenti hija projbita milli tiddisponi minnha;
 7. Din ma kienetx l-ewwel darba li s-soċjeta` intimata kienet qed tagħmel negozju ta' dan it-tip f'Malta u taf x'tip ta' merkanzija tista' tiġi mportata u mibjugħa skont il-liġijiet Maltin u liema le;
 8. Dan il-fatt ikkawża danni serji lis-soċjeta` rikorrenti peress illi, minbarra l-fatt illi ma setgħatx tbiegħ il-prodotti minnha mixtrija mis-soċjeta` intimata, kienet kostretta tixtri prodotti simili mingħand terzi bi prezz ogħla sabiex tkun tista tonora l-obbligi tagħha versu numru kbir ta' klijenti (Dok 10). Dan minbarra l-cold storage fees għall-ħażna tal-merkanzija in kwistjoni li għadha inutilment fil-Cold Stores tal-esponenti;
 9. Bħala riżultat tal-inadempjenzi u/jew nuqqasijiet tas-soċjeta` intimata is-soċjeta` rikorrenti soffriet danni li jikkonsistu, *inter alia*, fil-prezz li tħallas mis-soċjeta` esponenti lil dik intimata għall-merkanzija in kwistjoni, fid-differenza fil-prezz għar-replacement stock li s-soċjeta` esponenti kellha tixtri mingħand terzi, u fil-cold storage fees, liema danni se jiġu kwantifikati fit-trattazzjoni tal-kawża, u li għalihom hija responsabbli s-soċjeta` intimata;

10. Interpellata sabiex tersaq għall-ħlas tad-danni kollha sofferti mir-rikorrenti, is-soċjeta` intimata baqgħet inadempjenti u għalhekk kellha ssir din il-kawża;

Tgħid għalhekk is-soċjeta` esponenti għaliex għar-raġunijiet premessi m'għandhiex din l-Onorabbli Qorti:

1. Tiddikjara li s-soċjeta` intimata hija responsabbli għad-danni kollha sofferti mis-soċjeta` rikorrenti kif premess;
2. Tillikwida d-danni hekk sofferti mis-soċjeta` rikorrenti;
3. Tordna lis-soċjeta` intimata sabiex tħallas lil dik rikorrenti d-danni hekk likwidati minn din l-Onorabbli Qorti.

Bl-ispejjeż u bl-imgħax legali mit-13 ta' Marzu 2007 kontra l-intimata li hija minn issa ngunta għas-subizzjoni.”

Rat ir-Risposta maħlufa tas-Socjetá Konvenuta pprezentata fl-4 ta' Diċembru 2007 u maħlufa fl-istess data minn Raymond Falzon li permezz tagħha wiegħbet is-segwenti:-

- “1. Illi t-talbiet tar-rikorrenti huma infondati fil-fatt u fid-dritt kif jiġi pruvat waqt it-trattazzjoni tal-kawża.
2. Illi sabiex giet importata l-merkanzija lamentata, ossia dik konsenjata lis-soċjeta` rikorrenti fis-6 ta' Frar 2007, ingiebet Malta taħt id-dokumentazzjoni li kienet giet approvata mir-rappresentanti tad-Dwana u ufficjali mid-dipartiment tas-Saħħa skond il-liġi.
3. Illi aktar minn ħames ġimgħat wara li saret il-konsenja lir-rikorrenti l-istess ufficjali tad-dipartiment tas-Saħħa allegaw li din il-konsenja kienet affetta minn problemi fid-dokumentazzjoni relattiva li kienet tikkonsisti dwar informazzjoni rigward l-origini tal-merkanzija.
4. Illi din il-konsenja kienet parti minn erba konsenji lkoll ġew koperti mill-istess dokumentazzjoni, jew tip ta' dokumentazzjoni, u fl-ebda mument l-esponenti ġie avżat mill-Awtoritajiet konċernati ossia Dipartiment tad-Dwana jew Dipartiment tas-Saħħa li din l-informazzjoni relattiva kienet żbaljata.
5. Illi riferibilmment għad-danni subiti jrid jiġi pruvat li effettivament is-soċjeta` rikorrenti batiet xi forma ta' dannu.

6. Għalhekk l-esponenti ma kienitx responsabbli għad-danni li allegatament ġew kawżati lis-soċjeta` rikorrenti u kwindi t-talbiet attriċi għandhom jiġu respinti bl-ispejjes kontra l-istess soċjeta` attriċi.
7. Salvi eċċezzjonijiet oħra permessi mil-liġi.”

Rat l-avviż tat-22 ta' Frar, 2019 dwar l-assenjazzjoni ta' dmirijiet lill-Imħallfin ai termini tal-artikolu 11(3) tal-Kap. 12 tal-Liġijiet ta' Malta, li bis-saħħa tiegħu l-kawża odjerna ġiet assenjata lil dina l-Qorti kif presjeduta meta kienet diġa mħollija għas-sentenza;

Rat l-atti kollha tal-kawża;

Rat id-dokumenti li ġew eseбити in atti;

Qrat ix-xhieda fil-kawża;

Rat il-verbal tal-udjenza tal-14 ta' Ottubru 2019 fejn il-kawża tħalliet għallum għas-sentenza.

Punti ta' fatti

1. Mill-provi fil-Qorti jirrizultaw is-segwenti fatti inkontestati li taw lok għal din il-pendenza u li huma ta' rilevanza ai fini tat-talbiet Attriċi:

A. Fis-sena 2006, erbgħa containers bi flett taċ-ċanga ġew importati f'Malta direttament mill-Brazil. Dan sar bil-mezz ta' żewġ kumpaniji ntermedjarji bl-isem Pampacarne Comercio, Importacao e Exportacao Ltd, reġistrata l-Brazil, u WH Meat Products International UK Ltd, reġistrata l-Ingilterra. Id-dokumenti li ġew sottomessi mal-awtoritajiet għat-

trasferiment tal-erbgħa containers kienu kollha l-istess (ara xhieda tad-Direttur tas-soċjetá WH Meat Products Daniel Hayden a' fol 234).

B. Mid-dokumenti Dok DHA sa Dok DHC relattivi għat-tielet container preżentati (a' fol 225 sa 228) , kif ukoll mid-dokumenti relattivi għall-ewwel container preżentati (a' fol 130 u 131) , u dak relattiv għar-raba container a' fol 162 u 168 sa 175, jinstiltu s-segwentti fatti:

i. Il-kunsinnatur oriġinali li mmanifattura l-laħam f'dawn l-erbgħa containers kienet is-Socjetá Brażiljana bl-isem Cooperativa Industrial De Carnes E Derivados De Goias LTDA (ara health certificates maħruġa mill-awtoritajiet Brażiljani a' fol 131, 162 u 228).

ii. Is-Socjetá intermedjarja Pampacarne akkwistat dawn l-erbgħa containers laħam mis-Socjetá fornitriċi Symbiosis Import Export Ltd (ara dokumenti a' fol 225 u 130) li mbagħad bidlet isimha għal Max Comercio e Exportacao E Produtos Agropecuarios Ltd (ara xhieda Daniel Hayden a' fol 238 kif ukoll il-*Bills of Lading* a' fol 227 u 168). Din tal-aħħar bieghethom lis-Socjetá intermedjarja l-oħra WH Meat Products.

iii. Min-naħa tagħha s-Socjetá intermedjarja WH Meat Products bieghet dawn il-containers lil numru ta' kumpaniji Maltin klijenti tagħha. Hija bieghet l-ewwel u r-raba container lis-Socjetá Konvenuta Slais (ara dokumenti a' fol 130 u 131, kif ukoll a' fol 162 u 168 sa 175) u t-tieni lis-Socjetá AMG company Ltd (ara Dok JAK 5 a' fol 147 u d-dokument

anness a' fol 152). Is-Socjetá Konvenuta Slais kienet se tixtri wkoll it-tielet container iżda seħħila tikkancella l-bejgħ u minflok idderiġiet lil WH Meat Products tirreġistra l-isem u l-indirizz tas-Socjetá Attrici bħala d-destinatarja aħħarija ta' dan it-tielet container (ara Dok DHA sa Dok DHC a' fol 225 sa 228, eżami u kontro-eżami ta' Daniel Hayden a' fol 234, 259, 274, 276, Dok 8 a' fol 20). Dan sar fuq direzzjoni tas-Socjetá Attrici stess (Ara xhieda fil-paragrafu 5 tal-affidavit ta' Kenneth Borg Caruana a' fol 50).

iv. Għalkemm is-Socjeta' Attrici effettivament xtrat it-tielet container, jidher li s-Socjetá konvenuta agġixxiet bħala intermedjarja bejn is-socjetá WH Meat Products u s-Socjetá Attrici għall-ħlasijiet effettwati u anke dawk rifiżi minħabba xi diskrepanza fil-piż ta' laħam hekk konsenjat meta mqabbel mal-piż indikat fil-fattura (ara kontro-eżami Daniel Hudson a' fol 253 sa 256 u 266 sa 267).

Ċ. L-ewwel container daħal Malta fid-19 ta' Ottubru 2006. Saru l-verifiki tad-dokumenti neċessarju u ttieħdu samples li intbagħtu barra għat-testijiet. Nelfrattemp dan il-container għadda *for free circulation* lis-Socjetá Konvenuta (ara xhieda Kingswell a' fol 184);

D. It-tieni container u t-tielet container daħlu f'Malta fis-6 ta' Diċembru 2006 u fl-24 ta' Jannar 2007 rispettivament. Dawn ukoll ġew rilaxxati favur is-socjetajiet rispettivi AMG Meats Ltd u s-Socjetá Attrici wara l-verifiki opportuni (xhieda Kingswell a' fol 184 u 185);

E. Ġara li fl-4 ta' Marzu 2007 ħarġu r-riżultati tas-samples li kienu ttieħdu minn fuq l-ewwel kontejner konsenjat lis-Socjetá Konvenuta. Irrizulta li fil-laħam kien hemm il-preżenza tal-Chloramphenicol li hija sustanza projbita fl-Unjoni Ewropea. L-għada l-5 ta' Marzu 2007, il-*contact point* nazzjonali Malti li kien is-Sur John Attard Kingswell, għarraf b'dan lill-Kummissjoni tal-Unjoni Ewropea permezz tas-Sistema ta' Allarm Rapidu għall-Ikel u l-Għalf (Rapid Alert System for Food and Feed, RASFF) (ara Dok JAK 1 a' fol 126).

F. Il-Kummissjoni Ewropea minn naħa tagħha infurmat b'dan lil Awtoritajiet Brażiljani u l-kunsinnatur oriġinali li mmanifattura l-laħam, jiġifieri s-socjetá Brażiljana Cooperativa Industrial De Carnes E Derivados De Goias LTDA. Jirriżulta li fis-7 ta' Marzu 2007, l-Awtoritajiet Brażiljani infurmaw li s-Socjetá manifattriċi Brażiljana Gioas Carne ilha 'il fuq minn ħames snin ma tibgħat laħam f'Malta. Permezz ta' dikjarazzjoni maħruġa minnha fit-8 ta' Marzu 2008, din is-Socjetá Brażiljana nfurmat ukoll, fost affarijiet oħra, li hija qatt ma esportat lis-Socjetá Slais u li l-firma fuq il-health certificate maħruġ mill-Awtoritajiet Brażiljani hija falza (ara a' fol 131 u Dok JAK5 a' fol 151 u dokument a' fol 146). Fid-dawl ta' din l-informazzjoni, skattaw investigazzjonijiet kriminali marbuta man-natura frawdolanti taċ-ċertifikati (ara xhieda John Attard Kingswell a' fol 188).

Ġ. Min-naħa tagħhom l-Awtoritajiet Maltin fittxew li jirtiraw mis-suq lokali dawk il-konsenji laħam li sa dak iż-żmien kienu ġew importati u

rilaxxjati f'Malta b'din id-dokumentazzjoni ta' oriġini frawdolenti, inkluż għalhekk il-konsenja akkwistata mis-Socjetá Attrici. Din il-konsenja giet fil-fatt issigillata wara spezzjoni li saret fit-13 ta' Marzu 2007 fl-imħażen tal-friża tas-Socjetá Attrici mill-ufficċjali tad-Dipartiment tas-Saħħa Pubblika (ara dokument a' fol 17 u xhieda ta' Alistair Lowell a' fol 75 u Christine Attard a' fol 69). Sussegwentement permezz ta' ittra datata 4 ta' Mejju 2007 (a' fol 24) il-Ministeru tas-Saħħa baġhat jinforma lis-Socjetá Attrici bil-mezz tal-konsulent legali tagħha Dr. Bridgette Gafa' sabiex il-konsenja hemm issigillata tiġi distrutta taħt superviżjoni tal-Health Inspectors (ara wkoll xhieda tal-avukat Bridgette Gafa' a' fol 114). Din il-konsenja giet distrutta fil-mori ta' dawn il-proċeduri preċiżament fid-9 ta' Frar 2012 (ara rikors a' fol 247).

Ħ. Ai fini ta' kompletezza jingħad li r-raba u l-aħħar konsenja li kienet iddestinata għas-Socjetá Konvenuta waslet f'Malta fil-15 ta' Marzu 2007. Din baqgħet miżmuma l-Port Ħieles u sussegwentement ritornata lura filwaqt, li s-Socjetá Konvenuta giet rifiuża s-somma kollha li kienet ħallset (ara xhieda John Attard Kingswell a' fol 189 kif ukoll eżami u kontro-eżami ta' Daniel Hudson a' fol 239 u 273).

Punti ta' Liġi

2. Il-Qorti tibda biex tosserva li sabiex tiskopri b'esattezza l-azzjoni magħmula mis-Socjeta' Attrici, kellha tispigola bejn ir-rikors kif

konfezzjonat u n-noti ta' osservazzjonijiet tal-partijiet, partikularment dik tas-Socjeta' Attrici.

3. Il-Qorti waslet għalhekk biex tifhem li permezz ta' din l-azzjoni, is-Socjeta' Attrici qed titlob sabiex is-Socjeta' Konvenuta tiġi dikjarata responsabbli għall-ħlas tad-“danni kollha sofferti mis-socjeta' rikorrenti” minħabba “inadempjenzi u/jew nuqqasijiet” kuntrattwali tas-Socjeta' Konvenuta (premissa numru 9). Dawn id-danni “jikkonsistu, inter alia, fil-prezz li tħallas mis-Socjeta' Attrici lis-Socjeta' Konvenuta għall-merkanzija in kwistjoni, fid-differenza fil-prezz għar-replacement stock li s-Socjeta' Attrici kellha tixtri mingħand terzi, u fil-cold storage fees” (ara premissa numru 9).

4. Skont is-Socjeta' Attrici, dawn in-nuqqasijiet kuntrattwali skaturaw meta “Fir-rapport ġuridiku bejn is-socjeta' attrici u dik intimata falla wieħed mill-elementi ossija l-obbligu min-naħa tal-bejjiegħ li jikkonsenja oġġett u prodott għall-iskop li għalih inxtara u ċjoe li jinbiegħ fis-suq.” (nota ta sottomissjonijiet para 11 a' fol 284). Is-Socjeta' Attrici tinsisti li s-Socjeta' Konvenuta għalhekk aġixxiet bi ksur tal-“obbligu tal-garanzija li huwa insitu fil-kuntratt ta' bejgħ” (ara nota ta' sottomissjonijiet para 14 a' fol 285). Is-Socjeta' Attrici tqis bħala kuntratt ta' bejgħ il-fattura maħruġa mis-Socjeta' Konvenuta (Ara a' fol 7 tal-atti proċesswali).

5. Pero' fil-paragrafi 18 sa 20 tan-nota ta' sottomissjonijiet (a' fol 286), is-Socjeta' Attrici kompliet targumenta li, bl-azzjoni qed titlob għall-

applikazzjoni tal-artikoli 1125 u 1135 tal-Kodiċi Ċivili. Isegwi għalhekk li skont is-Socjeta' Attrici l-azzjoni giet istitwita abbażi tal-principji generali li jikkontemplaw l-azzjoni għal danni riżultanti minn inadempjenza kontrattwali.

6. B'dana kollu għal darba oħra in tema tal-Istitut tal-Bejgħ f'paragrafu 14 tal-istess nota ta' osservazzjonijiet is-Socjeta' Attrici tgħid hekk: *“Għalhekk il-pern tal-kwistjoni marbuta mar-responsabilita hija essenzjalment din. **Jekk in-nuqas ir-rispett kwantu l-obbligu ta' garanzija li huwa insitu fil-kuntratt ta' bejgħ tiskatta ir-responsabilita' tal-bejjiegħ** kwantu dan il-bejgħ bil-konsegwenzi anke indiretti li dan igħib miegħu u dan indipendentement minn kull konsiderazzjoni li ma jkollix rabta diretta mar-rapport ġuridiku insawrat b'dak il-bejgħ.”* (a' fol 285 u emfażi tal-Qorti).

7. Il-Qorti tistqarr li sabitha diffiċli sabiex tirrunkoncilja dawn iż-żewġ itruf ġuridici. Fl-istess nifs li qed jingħad li dan huwa bejgħ, tant li l-istess Socjeta' Attrici qed tinvoka il-garanziji tal-bejjiegħ, qed tittenta li tirriklama d-danni, mhux abbażi tal-provvedimenti tal-Istitut tal-bejgħ li għandu r-regoli partikulari tiegħu, iżda bis-saħħa ta' danni kuntrattwali fit-termini ta' dak li jipprovdu l-artikoli 1125 u 1135 tal-Kodiċi Ċivili.

8. Għalhekk qabel ma din il-Qorti timbarka biex tikkonsidra l-azzjoni kif pretiża mis-Socjeta' Attrici, ikun ta' utilita' li fid-dawl tal-ewwel

eċċezzjoni tas-Socjeta' Konvenuta, teżamina jekk l-azzjoni pretiża hiex fil-fatt sostenibbli fid-dritt.

Konsiderazzjonijiet

9. Fid-dawl tal-punti legali fuq identifikati u tal-ewwel eċċezzjoni tas-Socjeta' Konvenuta, u ċioe' li t-talbiet Attriċi huma infondati fid-dritt, din il-Qorti trid l-ewwel tistabilixxi l-estremi ġuridiċi tal-azzjoni kif esperita. F'dan ir-rigward, jrid ukoll jiġi innotat, li s-Socjeta' Attriċi ma hiex tiddomanda l-ħall jew tħassir tal-kuntratt ta' bejgħ mertu ta' din il-Kawża u per konsegwenza r-ritorn lura tal-oġġett mixtri lill-bejjiegħ u r-radd lura tal-prezz lix-xerrej. L-anqas ma hi qegħdha titlob iż-żamma tal-oġġett bi tnaqqis fil-prezz.

10. L-anqas ma hi tattakka l-bejgħ per se, abbażi ta' raġunijiet fid-dritt apparti dawk prospettati mill-Istitut tal-bejgħ, bħal per eżempju l-vizzju tal-kunsens, b'dana kollu trid ħlas tad-danni. It-talbiet Attriċi huma unikament vinkolati mad-danni. Issa fost id-danni li qed titlob hemm inkluż ir-radd kollu tal-prezz, id-differenza fil-prezz li ħallset lil terzi biex xtrat materjal ieħor u kumpens tal-istorage tal-laħam inkwistjoni sal-jum li ġew distrutti. Fi ftit kliem, is-Socjeta' Attriċi, fit-talba tagħha għad-danni hemm ċelat il-prinċipju tar-*restitutio ad integrum* li jista' biss iseħħ meta jintalab il-ħall jew xoljiment ta' kuntratt (ara artiklu 1209 tal-Kodiċi Ċivili). Kif josservaw anke l-awturi "*La risoluzione compartata, per un verso, la restituzione del prezzo, nonche' I rimborsi delle spese e peri pagamenti legittimamente*

fatti per la vendita, per un altro la restituzione della cosa purché questa non sia perita a' causa dei vizi..." (Il Sistema Guridico Italiano. L. Bigliazzi Geri et, Vol III, pg 324 Ed.Utet 1995). Issa fil-kaz inkwistjoni mingħajr ma qed tintalab ir-risoluzzjoni xorta qed jintalbu l-konsegwenzi ġuridiċi tagħha.

11. F'dan l-istadju l-Qorti tagħmel ukoll osservazzjoni oħra ta' rilevanza inkwantu jirrigwarda l-vertenza mertu ta' din il-Kawża. F'dan ir-rigward tagħmel referenza b'mod estensiv għas-Sentenza **Ray Pace et vs SN Properties Limited et datata 28 t'Ottubru 2005**. F'din is-Sentenza l-Qorti kellha opportunita` tamplifika dwar il-prinċipji ġuridiċi involuti f'ċirkostanzi bħal dawk li għandha quddiemha din il-Qorti:

"l-azzjoni attrici kif inhi imposta bhala azzjoni merament ta' danni ma ghandha ebda bazi guridika u t-talbiet hemm kontenuti ma jistghux jintlaqghu peress illi tali azzjoni hi improponibbli, u dan dejjem fl-ambitu ta' azzjoni naxxenti minn bejgh, fejn l-unici azzjonijiet li huma disponibbli għall-kompratur huma l-azzjoni dwar il-pacifiku pussess u difett latenti skont l-artikolu 1427 u l-azzjoni fuq indikata li l-oggett mhux tal-kwalita` pattwita abbazi tal-artikolu 1390 tal-Kap 16.

"Illu dan gie kkonfermat fis-sentenza fl-ismijiet "Nadia Cassar et vs Charles Pace noe" (K. JDC. 13 ta' Marzu 1995), fejn inghad illi l-azzjoni ta' danni proposta mill-kompratur huma biss dawk elenkati fl-istess Kodici Civili taht it-Taqsima 2, Titolu 6, Sub-titolu 4 tal-Kap 16 tal-Ligijiet ta' Malta, u dan

abbazi tal-insenjament maghmul fis-sentenza “Scicluna vs Scerri” (K. 16 ta’ Jannar 1958 – XLII.ii.855), fejn inghad illi: “l-opinjoni preponderanti hija li si tratta ta’ regoli specjali li ghandhom ghalhekk jipprevalu ghad-disposizzjonijiet generali li jirregolaw il-kuntratti; u li la darba l-ligi stess iddeterminat l-effetti tal-vizzji, m’ghandhomx jigu moghtija lix-xerrej, drittijiet, u lil venditur imposti oneri, akbar minn dawk indikati bil-ligi.”

“Illi tal-istess portata hija s-sentenza fl-ismijiet “Anthony McKay vs Alfred Cassar” (K. (JF) 10 ta’ Dicembru 1992), fejn gie kkonfermat li l-azzjoni ta’ danni ma tistax tirnexxi minflok l-actio aestimatoria u/jew redhibitoria jew l-azzjoni skont l-artikolu 1390, u dan gie kkonfermat fis-sentenza “JC Hydraulics Ltd vs Waste Control Services Limited” (P.A. (RCP) 28 ta’ Gunju 2001) u “Ruben Briffa et vs Joseph Mallia et” (P.A. (RCP) - 28 ta’ Frar 2002).

“Illi fil-fatt fl-istess sentenzi gew affermati s-segwenti principji u cjoe’ li: (a) tali azzjonijiet fuq deskritti huma l-unici permessibbli lix-xerrej fil-kaz ta’ azzjoni ghal difett latenti u ta’ azzjoni li l-oggett mhux tal-kwalita’ pattwita; (b) it-talbiet taxxerrej ibbazati fuq dawk il-lanjanzi huma limitati ghal dak li tipprovdi ddisposizzjoni tal-istess artikoli, b’dan ghalhekk li f’kawza ibbazata fuq il-kawzali li l-oggett mhux ta’ kwalita’ pattwita din tista’ ssir biss abbazi tal-artikolu 1390 u fil-kaz ta’ difett latenti skont id-disposizzjonijiet ta’ l-artikolu 1427 tal-Kap.16 u ghalhekk talbiet kellhom jindikaw sine qua non li (i) l-oggett mhux tal-kwalita’ pattwita jew

dikjarazzjoni ta' difett latenti; (ii) talba għall-iffissar tal-prezz inqas u konsegwenti rifuzzjoni ta' parti mill-prezz li tirrizulta li hija in excess ta' dak stabbilit mill-Qorti fil-kaz ta' action aestimatoria jew redhibitoira jew fil-kaz ta' kawza li l-oggett mhux tal-kwalita' pattwita abbazi tal-artikolu 1390 jew li jirrifjuta l-haga u jitlob id-danni jew jircievi l-haga bi prezz inqas fuq stima ta' periti kollox skont l-artikoli appositi.

“Illi fil-fatt din hija l-posizzjoni li hadet l-Onorabbli Qorti tal-Appell fil-kawza flismijiet “Joanne Fenech vs Maro Lagana et” (A.C. – 28 ta' Novembru 2008) fejn inghad kif kien deciz fil-kawza “Mangion vs Paris” (P.A. – 20 ta' Ottubru 2005) inghad li f'kaz ta' difetti latenti l-kompratur seta` biss jinvoka l-garanzija skont l-azzjoni redibitorja jew estimatorja. Wara dak inghataw sentenzi ohra fosthom “Aquilina nomine vs Globe Electronics Ltd” (P.A. – 10 ta' Ottubru 2007) u “Baldacchino vs Mifsud” (A.I.C. – 24 ta' Jannar 2007) fejn inghad li f'kazi bhal dawn, fejn jidher bhal dan il-kaz, li l-kawza titratta dwar allegat difett tal-haga, (u ma jistax ikun mod iehor peress li r-relazzjoni bejn l-atturi u s-socjeta' konvenuta hija wahda ta' xiri u bejgh u mhux fuq l-oggett mertu talkawza odjerna, u n-natura ta' diffetti li huma strutturali), ix-xerrej ma jistax jippretendi rimedji ohra li l-ligi ma tipprovdilux bhal f'materji ta' inadempiment kontrattwali ta' bejgh, jew inkella bhal f'dan il-kaz kawza ta' danni minhabba allegat xoghol hazin, u dan ghaliex ghal dak li jirrigwarda din ta' l-ahhar (li hija lazzjoni odjerna) r-relazzjoni bejn l-atturi u s-socjeta' konvenuta hija dik ta' bejgh u mhux ta'

appalt. F'dan il-kuntest din il-Qorti ma tistax taccetta u tilqa' azzjoni li ma hijiex kontemplata mill-ligi."

Din is-sentenza giet ikkonfermata mill-Qorti tal-Appell fil-5 ta' Dicembru 2014 bil-mod kif ġej:

"Huwa principju li regoli speċjali għandhom jipprevalu għad-dispożizzjonijiet generali li jirregolaw il-kuntratti u li la darba l-ligi stess iddeterminat l-effetti tal-vizzji, m'għandhomx jigu mogħtija lix-xerrej drittijiet, u lil venditur imposti oneri akbar minn dawk indikati bil-ligi."

"Fil-kawza "Scifo Diamantino vs Meridian Enterprises Co. Ltd", decisa minn din il-Qorti (per Onor J. R. Micallef) fit-13 ta' Frar, 2003, intqal:

"Illi fid-dawl ta' dawn il-kostatazzjonijiet, il-Qorti ssib li l-attur ressaq azzjoni li ma taqbilx ma' rimedju mhares mil-ligi. La darba huwa għazel li jsejjes l-azzjoni tiegħu fuq id-difett mistur, ried jitlob ir-rimedji li l-ligi tagħti lix-xerrej fl-artikolu 1427 tal-Kap. 16. Dan ir-rimedju ma talbu mkien: lanqas jista' jingħad li talbu flewwel talba, għaliex is-semplici dikjarazzjoni li l-karozza kienet milquta minn difett mistur ma twassal imkien hliet għal semplici dikjarazzjoni li ma hix segwita b'talba minn dawk mahsuba specifikatament mil-ligi. L-artikolu 1427 jagħti l-għazla lill-attur, mhux lill-Qorti".

"Fil-kawza "Zammit Automobiles Ltd vs Bezzina", decisa minn din il-Qorti (per Onor. G. Valenzia) fit-30 ta' Gunju, 2003, intqal:

“L-artikolu 1424, l-actio redibitorja jew aestimatorja, jipprovdi li l-bejjiegh hu obligat jaghmel tajjeb ghal difetti li ma jidhrux tal-haga mibjugha illi jaghmluha mhux tajba ghall-uzu li ghalih hija mahsuba jew li jnaqqsu daqshekk il-valur taghha illi x-xerrej ma kienx jixtriha jew kien joffri prezz izghar li kieku kien jaf bihom.

“Dan l-artikolu jippresupponi illi l-kompratur ikun accetta l-oggett lilu konsenjat ghaliex kien jifhem li dan kien skond l-ordni u tal-kwalita’ pattwita. Sitwazzjoni din ghal kollox diversa minn dik kontemplata fl-artikolu 1390 fejn allura l-kompratur ikun ghadu ma ghamilx l-att ta’ volonta’ li bih ikun accetta l-oggett lilu konsenjat.

“Meta l-haga kunsinnata mill-bejjiegh tkun afflitta min xi vizzju okkult, ir-rimedji tal-bejjiegh ikunu dawk previsti minn dan l-artikolu u cioe’ jew l-azzjoni redibitorja jew l-azzjoni kwantu minoris. Il-ligi tipprovdi li x-xerrej jista’ jaghzel billi jigi ‘l quddiem bl-azzjoni redibitorja li jaghti lura l-haga u jitlob ir-radd tal-prezz inkella billi jigi ‘il quddiem bl-azzjoni aestimatorja, jzomm il-haga u jitlob lura dik il-bicca mill-prezz li tigi stabbilita mill-Qorti”.

“Fl-ahhar nett, fil-kawza “Pace Axiaq vs Camilleri”, decisa minn din il-Qorti (per Onor. P. Sciberras) intqal:

“Minn dak rinvenut fil-Kodici Civili jirrizulta li r-rimedji miftuha lix-xerrej f’kaz ta’ vendita huma essenzjalment dawk dettati mill-Artikolu 1390 u 1427. Rimedji li fil-kaz ta’ l-ewwel artikolu bazat fuq in-nuqqas tal-kwalita’

mweghda, jakkorda lixxerrej, fil-mument tal-konsenja ta' l-oggett mibjugh, li jaghzel jew li jirrifjuta l-haga u jitlob ukoll id-danni jew li jircievi l-haga bi prezz anqas fuq stima ta' perit. Filkaz tat-tieni, bazat fuq il-garanzija ghad-difetti li ma jidhrux, il-ligi wkoll tassenjalu d-dritt tal-ghazla wara r-ricezzjoni ta' l-oggett, jigifieri jew li jirrecedi mill-bejgh bl-azzjoni redibitorja jew li jzomm il-haga u jitlob lura dik il-bicca mill-prezz li tigi stabbilita mill-Qorti u li tirapprezenta l-valur tad-difett riskontrat, bl-azzjoni proprjament imsejha estimatorja;

“Huma dawn ir-rimedji li l-ligi tipprovdi lix-xerrej u allura l-kwestjoni jekk ix-xogholijiet sarux sew u skond l-arti u s-sengha strettament ma ticcentra xejn f'negozju guridiku bhal dan ta' komprovendita”.

“Mill-permess jidher car li l-linja gurisprudenzjali tal-Qorti taghna, bazata, hafna drabi, fuq id-duttrina estera, hija fis-sens li meta kompratur jallega li l-oggett mixtri hu afflitt minn difetti mohbija, huwa jrid jagixxi bl-azzjoni redibitorja jew quanti mimoris u, b'mod sekondarju, jitlob ir-rifussjoni tad-danni li jkun garrab bhala konsegwenza.”

Minn dakinhar, inghataw sentenzi ohra fl-istess sens fosthom Aquilina noe v. Globe Electronics Ltd deciza mill-Prim'Awla tal-Qorti Civili fl-10 ta' Ottubru 2007, u Baldacchino v. Mifsud, deciza minn din il-Qorti (Sede Inferjuri) fl-24 ta' Jannar 2007. F'din l-ahhar kawza intqal b'mod car li “trattandosi dejjem ta' allegat difett fil-haga, ix-xerrej ma jistax jiskogita rimedji ohra li l-ligi ma tipprovdi lux f'materja ta' inadempiment kontrattwali

ta' bejgh.". *Bl-istess mod ippronunzjat ruhha din il-Qorti recentement fil-kawza L'Onda Ltd v. Ocean Way Co Ltd, deciza fis-27 ta' Frar 2009. Fil-fatt anke l-gurista Ricci ("Corso Teorico-Pratico di Diritto Civile", Vol. VII para 184) jghid li danni jistghu jintalbu biss fil-kuntest tal-azzjonijiet specjali li tipprovdi l-ligi fil-kuntest tal-istitut tal-bejgh. B'riferenza ghall-artikoli ekwivalenti ghall-Artikolu 1429 taghna, huwa jghid is-segwenti:*

"D'altronde, se l'obbligazione del venditore di cosa viziata doveva essere regolata dai principii di diritto comune, era inutile che il legislatore dettasse gli art. 1503 e 1504; ma dal momento che questi articoli sono nel Codice, e nessuno puo` cancellarli, ci par chiaro che essi dimostrano per se` soli, a prescindere da ogni altra considerazione, l'intendimento del legislatore patrio di derogare nella soggetta materia ai principii generali di diritto."

Isegwi li azzjoni ghad-danni ab bazi tal-principji regolari tal-kuntratt ma tistax tregi.

F'din il-kawza l-atturi jinsistu li l-azzjoni hi biss ta' danni, u li "minn imkien ma jirrizulta li l-atturi kienu qed jaghmlu azzjoni redibitorja jew aestinatorja" u ghalhekk, difficli li l-azzjoni tigi salvata. Talba ghad-danni specifici tista' titqies perfettament kompatibbli mal-actio aestimatoria, pero` l-azzjoni attrici ma hijjex mahsuba li tigbor fiha kemm id-defferenza quanti minoris fil-prezz u kemm id-danni ex Artikolu 1429 tal-Kodici Civili (ara decizjoni ta' din il-Qorti tas-26 ta' Marzu 2010, fil-kawza Fenech v.

Lagana`), u dan anke b'dikjarazzjoni espressa tal-istess atturi. Darba qed jigi allegat illi fil-fond "bdew johorgu" hsharat u lanjanzi strutturali u dan minhabba difetti fil-bini tal-istruttura, l-azzjoni attrici kellha tkun a bazi tal-garanzija moghtija mil-ligi; la darba l-atturi ma ghazlux din il-via legali, l-azzjoni prezenti ghandha titqies hazina u ma tistax tirnexxi."

12. Għalkemm it-tagħlim tas-Sentenza suċitata kien prinċipalment bażat fuq l-azzjoni redibitorja, il-prinċipji enunċjati huma ugwalment applikabbli għall-fattispecie tal-Kawża li għandha quddiemha din il-Qorti. Dan qiegħed jingħad għaliex fost oħrajn anke l-istess Soċjeta' Attrici tirrikonoxxi espressament li r-relazzjoni ġuridika bejn il-partijiet kienet waħda fil-kuntest ġuridiku tal-Istitut tal-bejgħ. Dan kif diġa' rilevat aktar 'l fuq f'din is-Sentenza.

13. Dan ifisser li l-azzjoni Attrici kif postulata ma tistax tirnexxi. Il-mertu si tratta ta' bejgħ, u dan kif anke sottomess mill-istess Soċjeta' Attrici finnota ta' osservazzjonijiet tagħha kif fuq senjalat. Tant li anke invokat il-garanziji tal-bejgħ. Il-Qorti għalhekk sejra tgħaddi biex tiċhad it-talbiet attrici billi tilqa' l-ewwel eċċezzjoni tas-Soċjeta' Konvenuta fis-sens li t-talbiet Attrici huma infondati fid-dritt.

Decide

Għaldaqstant u għar-raġunijiet fuq imsemmija, il-Qorti qiegħdha taqta' u tiddeċiedi din il-kawża billi fil-waqt li **tilqa' l-ewwel** eċċezzjoni tas-Socjeta` Konvenuta qiegħdha **tiċnad** it-talbiet kollha Attrici.

Spejjes tal-kawża għandhom ikunu kollha sopportati mis-Socjeta` Attrici.

Imħallef Toni Abela

Deputat Registratur